



Faroe Petroleum rakt við meiri olju á Pil-fundinum

Jan Müller

27.05.2014 - 08:35

Oljan.fo

Faroe Petroleum boðar í morgun frá, at felagið er liðugt at bora ein væleydnaðan síðusporsbrunn á Pil-fundinum. Hetta er ein metingarbrunnur á Pil olju- og gassfundinum (Faroe 25%) í Norskahavinum.

Faroe Petroleum sigur, at endamálið við Pil síðusporsbrunninum var, at meta um tað fanst meiri kolvetni framvið Pil struktúrinum og eisini djúpari enn í tí upprunaligi Pil brunnurini, har olja og gass er staðfest. Borað varð niður á eitt samlað dýpi uppá 3.996 metrar. Eftir at umfangandi kanningar eru gjørdar, vísir úrslitið av boringini, at komið er fram á sera góðan oljuberandi sand. Fyribils dáta benda á eitt kolvetnisberandi goymslugrýti, ið er umleið 80 metrar tjúkt.

-Sum boðað frá í tíðindaskrivi tann 6. mars 2014, kom Pil brunnurini ígjøgnum kolvetnisberandi goymslugrýti við einari tjúgd uppá umleið 135 metrar av olju og 91 metrar av gassi (brutto). Ein útvinsluroynd máldi ein støðugan oljufloym uppá 6.710

tunnur av olju um dagin, sum gevur greiða ábending um eina sera burðardyggja jarðargoymslu, skrivar felagið.

Ætlanin er at byrja bora ein síðusporsbrunn afturat í teimum komandi døgum, fyri at kanna Bue leitimiðið, sum kann leggja enn meiri nøgdir afturat Pil fundinum.

Pil leitimiðið liggur 33 km frá Njord framleiðslueindini, sum Faroe eigur 7,5% av. Stutta frástøðan gevur móguleika fyri at íbinda Pil til Njord framleiðslueindina.

VNG Norge (30%) er fyrstøðufelag. Hini feløgini, sum luttaka í boringini eru Spike Exploration Holdings AS (30%) og Rocksource Exploration Norway AS (15%). Transocean Arctic boripallurin verður nýttur til boringarnar.

Graham Stewart, forstjóri, sigur í viðmerking, at felagið er sera fegið um at boða frá tí sera væleydnaða síðusporsbrunninum á Pil fundinum, sum prógvar, at tað eru enn fleiri móguleikar í hesum longu týðandi fundi. Brunnurin økir um virðið í hesum sera góða parti av Norskahavinum, og vit hava sum mál, at finna enn meiri móguleikar á hesum kjarnuøki.

Í næstum verður boðað frá úrslitinum av leitiboringunum á Bue leitimiðinum (Faroe 25%), ið liggur tætt við Pil, og frá Butch East (Faroe 15%) í norska Norðsjónum, sigur Faroe Petroleum í tíðindaskrivinum í morgun.